

గోదావరి నవ్వింది

సాయంకాలము పెద్ద ముతైదువలాగ సూర్యుడు పసుపూకుంఖం పూసుకొని గోదావరిలో మునుగబోతున్నాడు. పక్షులు గూళ్ళకు చేరుకుంటున్నవి. పశువులు ఇళ్ళకు మళ్ళుతున్నవి. నాగరీకగర్వమెరుగని జానపదులు కూడా తమతమ యిండ్లకు పోతున్నారు. నాగరీకులు క్లబ్బులకు వెళ్ళుతున్నారు. నాగరీకుణ్ణి నేను షికారు పోతున్నాను !

గోదావరి యిద్దరి గట్టుమీదనుంచి నడిచి వెడుతున్నాను. గోదావరి గాలి తగిలినప్పుడు తవ్వ, మిగిలిన సమయాల్లో గట్టుగట్టంతా పట్టు వాసపు వాసన కొడుతోంది. ఒకచోట ఒక పెద్దమనిషి కాఫీకి బదులు ఇంకో పానీయమేదో పుచ్చుకుంటే దేహానికి ఆరోగ్యకరంగా ఉంటుందని ఒక సువాసనితో ముచ్చటిస్తున్నాడు. ఒకచోట ఇద్దరు వర్తకులు ధరల తేడాలను గురించి, లాభాలను గురించి ప్రసంగించుకొంటున్నారు. తాను తొడుక్తోన్న “జపానుపట్టు లాగూ, పోలో కాలరు షర్టు” తలుచుకొంటూ ఆనందం పొందుతున్నాడు ఒక బీద విద్యార్థి.

వెళ్ళగా వెళ్ళగా క్రమక్రమంగా ఈ వాసన తగ్గడం మొదలెట్టింది. కొంత సేపటికి ఒక కొత్తవాసన వేసింది. అది పల్లెటూరి వాసన.

చెట్లనుంచి కమ్మనిగాలి కొట్టుతోంది — గోదావరి మీదనుంచి వచ్చినగాలి. మోటారుకార్ల బూడిద సోకని చెట్ల ఆకులు పచ్చగా, నున్నగా, అందంగా, జేగురు ఎండలో ఆడుతున్నాయి. గట్టుకు రెండు వైపులా స్వేచ్ఛగా పెరిగిన దుబ్బులు. ఆ దుబ్బులలో ముగురు ఆడ పిల్లలు సంచరిస్తున్నారు. సిగ్గు వాళ్ళ హృదయాలలో ప్రవేశించబోయే

వయస్సు. కాళ్ళకు జోళ్ళు తొడుక్కొన్నారు జపానుతోళ్ళు కావు. ఈకాలపు చదువుకొనే ఆడవాళ్ళు వేసుకొనే వన్నెలచిన్నెల నగిషీ స్త్రీప్పర్న కావు. వాళ్ళ గ్రామంలో, వాళ్ళ అన్నలో తమ్ములో మామలో తండ్రులో కుట్టించిన జోళ్ళు. పాదాలను కాపాడేజోళ్ళు. జోళ్ళవల్ల అందం సంపాదించుకోగోరే పాదాలు కావు వారివి. పాదాలవల్లనే జోళ్ళకు అందంవస్తోంది. ఏ సభలోనూ తీర్మానం చేసుకొని తదనుగుణంగా ధరించిన జోళ్ళుకూడా కావవి.

ఆ దుబ్బులలో ఆ ముగ్గురు ఆడపిల్లలూ ఏంచేసున్నారు? వాళ్ళు ఆ దుబ్బులలో పాడుకొంటున్నారు. చుట్టుపట్ల చెట్లమీద చిన్నచిన్న వక్షులు కూడా పాడుకొంటున్నవి. గోదావరిలో చిన్నచిన్న అలలు కూడా నాగరీకులకు వినిపించకుండా పాడుకొంటున్నవి.

వాళ్ళు వేసుకొన్న బట్టలు బీదబట్టలు — చిరుగుల బట్టలు — కాని జపాను బట్టలు మాత్రము కావు. ఈకాలపు చదువుకొన్న స్త్రీలు కట్టుకొనే తళుకుతళుకు బట్టలుచూచే నా కళ్ళకి వాళ్ళ బీద చిరుగు బట్టలే అందముగా కనిపించేయి. సొంత సొమ్ములకి ఎరువు సొమ్ములకి ఉండే తేడాలాంటిదే యీ బట్టల తేడా అనుకుంటా.

వాళ్ళ ముఖములు సహజ సౌందర్యమును బూడిదతో కప్పకోలేదు. వాళ్ళ తలకట్లకు జపాను ఇంగ్లండు దేశములు అందము తీసుకురావడంలేదు.

గోదావరిగట్టున పెరిగే మోదుగు మొక్క దోరఎరుపు పువ్వుల్లాగ వాళ్ళు పుట్టినట్లే ఉండి మెరసిపోతున్నారు.

సూర్యబింబం గోదావరిలో సగం దిగిపోయింది.

చిదుకులూ, కర్రముక్కలూ, వేళ్ళూ నింపిన తట్టలను తలపై పెట్టుకొని ఆ ముగ్గురు కన్యలూ నెమ్మదిగా గట్టెక్కి ఇంటిమొగము పట్టారు. తోవలో వాళ్ళను చూస్తున్న నేను వాళ్ళ కళ్ళకు తగిలేను.

పట్నవాసపు మనుష్యుల్ని పల్లెటూరి గేదెలు చూస్తే ఏంచేస్తాయి? అలాగే పట్టణవాసపు నన్ను వాళ్ళు అలాగ బెదురుగా తప్పించుకుపోయారు.

నాగరీకగర్వమే నా తలకెక్కి ఉన్నట్లయితే వాళ్ళని "పశువు" లని ఇంగ్లీషున తిటిపుందును. ఆలోచించి నన్ను నేనే అనుకొన్నాను ఆ మాట. ఎందువల్లనంటే వాళ్ళు మొక్కలుపూసే పువ్వులు. నేనూ నా తెగ వాళ్ళమూ కాగితపు పువ్వులము.

వాళ్ళవెంటడే నేను నడుస్తున్నాను కొంతదూరంగా. సంక్రాంతి రోజులవడంవల్ల గొబ్బిపాటలు విందామని కొంచెం వాళ్ళను సమీపించాను. వాళ్ళు పాట ఆపి కళ్ళు తళుక్కుమనిపించారు. నేను వెనక్కి తగ్గాను.

అప్పుడే గేదెలనూ ఆవులనూ తోలుకుంటూ గొల్లపిల్లలు యిళ్ళకు వెడుతున్నారు. మీవేనా పశువులంటే మావే అని నాకేసి వింతగా చూచి గేదెల నదలించారు.

పల్లెలకు వెళ్ళుతున్నారు — వట్టువాసమునకు కార్యార్థులై వచ్చిన స్త్రీ పురుషులు. కొందరు స్త్రీలు కావళ్ళు మెడలమీద వేసుకు వెళ్ళు తున్నారు—వట్టి కావళ్ళు — బరువులేని కావళ్ళు. వట్టువాసపు సరుకులు కొనుక్కొని పొట్లాలు మోసుకుపోతున్నారు కొందరు — ఇంగ్లండులో ప్రచురించే ఇంగ్లీషు న్యూసు పేపర్లతో కట్టిన పొట్లాలు.

ఎవరి పనిమీద వారు వెడుతున్నారు. పనిలేకుండా ఆ గోదావరి గట్టున ప్రాణమున్న జీవమేదీ లేదు — చదువుకొన్న నేనొక్కణ్ణి తప్ప!

సూర్యబింబం ఇంకా గోదావరిలో మునగలేదు పూరిగా. మేమాలు సూర్యుడి రంగులతో అలంకరించుకొన్నాయి. గోదావరిలో ఆలలు పెద్దవౌతున్నాయి.

ఆడపిల్లలు ముగురూ ఊసులాడుకుంటూ వెడుతున్నారు. తట్టల బరువు మూలాన్ని నడిచేటప్పుడు ఆ పిల్లలకు అందమైన మెడవంపులు కలుగుతున్నాయి.

వాళ్ళ గ్రామం సమీపించాము. తాటాకుయిళ్ళ గ్రామం. పశువులు దూడలకోసం పరుగెత్తుకు వెళ్ళాయి. పశువుల కాపర్లు వాటి వెనకనే వెళ్ళి కట్టివేస్తున్నారు.

ఆ ముగ్గురు పిల్లలూ వాళ్ళవాళ్ళ యిళ్ళకు చేరుకున్నారు. వాళ్ళ తల్లులప్పుడే బజారునుంచి బియ్యం కొనుక్కు వచ్చి యిళ్ళకు చేరుకొన్నారు. వాళ్ళ తండ్రులూ అన్నలూ తమ్ములూ అప్పుడే కూలిపనులు ముగించి కూలి డబ్బులతో యిళ్ళకు వచ్చారు.

ఆ పిల్లలు వాళ్ళ తెచ్చిన చిదుకులూ కర్రలూ వాళ్ళమ్మలకు వప్పగించారు. వాళ్ళమ్మలు ఆ చిదుకులలో ఉడుకునీళ్ళకాచి వాళ్ళ నాన్నలకూ అన్నలకూ స్నానం చేయిస్తున్నారు. ఆ చిదుకులతోనే వాళ్ళమ్మలు వాళ్ళ కుటుంబానికంతకీ అన్నం వండుతున్నారు.

ఆనాటితో ఆ బియ్యం సరి. ఆ చిదుకులు సరి. మర్నాడు యధా ప్రకారం పిల్లలు చిదుకు, తల్లి బియ్యానికి, నాన్నలూ అన్నలూ కూలికి.

పక్షులకూ వాళ్ళకీ ఏమీ తేడా నాకు కనిపించలేదు. వాళ్ళకీ పక్షులకీ దేవుడుమీద—వాళ్ళను పుట్టించిన దేవుడు మీద—విశ్వాసముంది.

ఒక పక్షిదగ్గరకు వెళ్ళి, పక్షి పక్షి, రోజూ ఎందుకు తిండికి తంటాలుపడతావు, ఒకనాడే కూడబెట్టుకొని సుఖంగా కొంతకాలం కూచుని గడుపుకోరాదా అంటే ఏమంటుంది? ఈ ప్రపంచం అంతటోనూ భగవంతుడు జీవకోటికీ కావలసిన యావత్తూ కూడబెట్టి ఉంచాడు. ఇంకెక్కడ నేను వేరే కూడబెట్టుకోడం—అంటుంది. నాగరీకుడికి నాకా మాటలలో సత్యం కనిపించదు.

గోదావరికేసి తిరిగి చూచాను. సూర్యుడు మాయమయ్యాడు. గ్రామంలో జానపదులు భోజనాలుచేసి సుఖనిద్రలో మునిగిపోయారు.

నేను గోదావరిగట్టు చేరుకున్నాను. పక్షులు నిద్రపోతున్నాయి. చెట్లూ నిద్రపోతున్నాయి. నేను గట్టంట ఈదురోమంటూ నడిచివచ్చి పట్నం చేరుకున్నాను. పట్నంలో ప్రజలు ఇంకా ఇళ్ళ మొహం పట్టలేదు.

నాకు పట్నం వాసం మీద అసహ్యం పుట్టింది. ఆ పల్లెటూరికి వెళ్ళి అక్కడే ఉండిపోతే బాగుంటుందనిపించింది. ఉదయమే గొల్లపిల్లలతో బయలుదేరి పశువుల్ని తోలుకుంటూ వెళ్ళి ఏ చెట్టునీడలోనో కూచుని ప్రకృతితో ఊసులాడుకుంటూ ఉంటే ఎంత బాగుంటుంది! చద్దిమూటలు

విప్పుకొని చెట్లనీడల్లో తిసి నా పశువులతోపాటు నేనూ ఆ గోదావరి నీరు
తాగి ఆ చెట్లనీడల్లో ఆడుకొంటూ ఉంటే: ఆ ప్రకృతి ఒళ్ళోనే అక్కడే
నిద్రపోతే :

లేకుంటే, ఆ పిల్లలతోపాటు నేనూ ఒక గంప తీసుకొని చెప్పలు
తొడుక్కొని పాటలుపాడే పక్షులు దాక్కొనే ఆ దుబ్బులలో చిదుకు
లేరుతూ ఉంటే: పిల్లలతోపాటు 'నేనూ పాటలు పాడితే: మాతోపాటు ఆ
పక్షులూ పాడితే: మా పాటలన్నీ గోదావరి వింటే:' అయితే నాగరీకుణ్ణి
ఆ పిల్లలు దగ్గరికి రానిస్తారా? మనిషి ముట్టుకొన్న పక్షిని మళ్ళీ పక్షులు
తమతో చేర్చుకోవటం : నన్నా పిల్లలు వాళ్ళతో చిదుకులేరనిస్తారా ?

ఆ గ్రామంలోనే ఉండిపోయి ఆ గ్రామస్థుల వలనే నేను నిర్వి
చారజీవనం చేస్తూవుంటే: ఆలోచించి చూస్తే నేనా పనికి తగనేమో అని
పించింది. కూలిపనిచేసి కాయలుకాసిన చేతులుకావు నావి. ముళ్ళల్లోనూ,
చేలగట్లనూ తిరిగి మొద్దుబారిన పాదాలుకావు నావి. శీతోష్ణాల నొక
మాదిరిగా గ్రహించగలిగే దేహముకాదు నాది. ఉన్నదానితో సంతోష
పడే చదువుకొన్న బుద్ధికాదు నాది. ప్రపంచాన్నంతనూ నా యింట్లో
పెట్టుకోవాలని ఆశించే చదువుకొన్న బుద్ధి నాది. శీతోష్ణాలను నిరంత
రమూ ప్రతిఘటించవలెనని ప్రయత్నముచేసే దేహము నాది. భూమి
మీద మోపితే దానిమీదనుండే రోగ క్రిములను ఆకరించే పాదాలు నావి.
బడి పుస్తకాలు మోసిన చేతులుగాని బండరాళ్ళు మోసిన చేతులుగావు
నావి.

అయినా మనస్సమాధానము చేసుకొన్నాను. పోనీ నేను చదువు
కొన్న వాడనుగదా, నాకు వచ్చిన చదువు ఆ గ్రామస్థులకు చెప్పి
తద్వారా జీవనోపాధి కల్పించుకోకూడదా అనుకొన్నాను. కొన్నాళ్ళు
ఆ గ్రామంలోనే ఉండి గ్రామ సేవ చేస్తూ వాళ్ళ కృతజ్ఞత పొందకూడదా
అనుకొన్నాను - చూచారా, నా చదువుకొన్న ఊహ: నేను చదువు చెప్పి
నందుకు వాళ్ళు నాకు కృతజ్ఞత చూపాలిట! కూలిపని చేసేవాళ్ళు యజ్ఞ
మానులు తమకు కృతజ్ఞత చూపాలనుకొంటున్నారా? చిదుకు లేరుకొనే
ఆ కన్యలు తమ తల్లులు తమకు కృతజ్ఞత చూపాలనుకొంటున్నారా ?

పశువులు కానేవాళ్ళు ఆ పశువులు తమకు కృతజ్ఞత చూపాలంటున్నారా? సూర్యచంద్రులు కృతజ్ఞత నాశిస్తున్నారా? చదువు చెప్పబోయే నాకు మాత్రం ఆ గ్రామస్థులు కృతజ్ఞత చూపాలనుకొంటున్నాను :

తరువాత కొన్నాళ్ళు ఉన్న తరువాత ఆ గ్రామంలోనే గృహ నిర్మాణం చేసుకొని ఒక యింటివాణి అవుతే! ఆ చిదుకులేరుకునే ఒక పిల్లను పెళ్ళిచేసుకొని—

ప్రతిరోజూ గోదావరి గట్టున షికారు వెళ్ళడం మొదలు పెట్టాను. క్రమక్రమంగా ఆ గ్రామస్థులతో పరిచయం కల్పించుకొని, తరువాత వాళ్ళ సమ్మతిని గ్రామంలో ప్రవేశించవలెనని సంకల్పం. ఊరి పెదల పరిచయం సంపాదించి ఒక చిన్న బడి పెట్టి తెలుగు, ఇంగ్లీషు, లెక్కలూ, సివిక్యూ వగైరా శాస్త్రాదులు వాళ్ళకు బోధించవలెనని అనుకున్నాను.

ఆ ముగ్గురి పిల్లలలో ఒక పిల్లతో స్నేహం సంపాదించుకొని క్రమక్రమంగా ఆమె ప్రేమ దుర్గాన్ని ముట్టడించి పట్టుకోవాలనుకొన్నాను.

ఒకనాటి సాయంకాలం గోదావరి గట్టుమీద నిలబడ్డాను. వెళ్లి ఆకులు ప్రతిరోజూ నన్ను చూస్తూండడంవల్ల నన్ను పరిచయస్తుణ్ణిగా భావించినవి.

చిన్నచిన్న పక్షులు కిలకిలమంటున్నవి. ఆ దుబ్బులలో నా కళ్ళు వెతకడం మొదలుపెట్టినవి. ఎవరికోసమో నేను చెప్పడమెందుకు? మీకు తెలుసును. దుబ్బులు వట్టి చేతులు తిప్పి నాకు ప్రత్యుత్తర మిచ్చినవి.

ఎదురుగా గోదావరి. గోదావరి అవతల చిన్నచిన్న మేఘాలు పొదిగిన ఆకాశం. ఆ గోదావరి అంచునుంచి ఒక పాట ప్రవహించి నా చెవులలో పడది. అటు చూచాను. ఒక నల్లని క్రగహం కనిపించింది. ఒక చితుకు లేరుకొనే పిల్ల. ఒక పాట పాడుతోంది కాబోలు.

ఆ చోటికి కొద్ది దూరంలో ఒక మడి. ఆ మడిలో వనిచేస్తూన్న ఒక పిల్లవాడు. ఆ పిల్లవాడు ఆ పాటను విని నడుమె తి గోదావరికేసి తిరిగి ఒక చిన్న పల్లెటూరి పాట ఆ పిల్లకేసి పంపేడు. ఆ పిల్లకూ,

ఆ పిల్లవాడికి మధ్యనున్న అవకాశం వాళ్ళ పాటలకు బాట అయినది. ఆ బాటగుండా వాళ్ళ హృదయాలు ప్రయాణం చేస్తున్నవి. ఆ బాటగుండా ప్రయాణం చేసి వచ్చిన ఆ పిల్ల హృదయాన్ని వాడు పట్టుకొని దాచుకొన్నాడు. ఆ పిల్లవాడి హృదయాన్ని ఆ పిల్ల పట్టుకొని దాచుకుంది. గోదావరి ఈ తమాషా అంతా చూచి నవ్వింది. ఇదంతా చూచి నేను బిక్కమొహం వేశాను.

ఆ పిల్లవాడు మడి వదలి ఆ పిల్లకేసి వస్తున్నాడు. ఆ పిల్ల చిదుకుల బుట్ట నెత్తిమీద పెట్టుకొని ఆ పిల్లవాడికేసి వస్తోంది. వాళ్ళిద్దరూ చేతులు కలుపుకొని గట్టువేపు వస్తున్నారు. ఇళ్ళకు వెడుతున్నారు. ఆ పిల్ల బీద చిగురులబట్టలే కట్టుకొంది. ఆ పిల్ల చిదుకులగంప యిటూ అటూ అడి ఆ పిల్ల ముఖాన్నీ మెడనీ ఇటూ అటూ తిప్పించి అందాలు కురిపిస్తోంది. ఆ పిల్ల కళ్ళలోంచి ఆ పిల్లవాడి హృదయం తొంగి చూస్తోంది. ఆ పిల్లవాడి చేతులోకర్ర; తలకు తలపాగా, మొలకు గోచీ; వంటికి నల్లని తళతళ; కళ్ళల్లో నుంచి ఆమె హృదయం తొంగి చూస్తోంది.

వాళ్ళు నన్ను చూచారు చేతులు వదిలేశారు. దూర దూరంగా నడవడం మొదలుపెట్టారు. నన్ను వాళ్ళు సమీపించారు. ఆ పిల్ల నన్ను చూచింది. నిత్యమూ నేను ఆ పిల్లకోసం ఏరి ఉంచుతూవున్న చిదుకులు ఆ నా డాపిల్ల తీసుకోలేదు. ఆ పిల్లవాణ్ణి నేనెరుగుదును. వాడు నన్ను పలకరించకుండానే వెళ్ళిపోయాడు.

నేను కొంత సేపు అక్కడే నిలబడిపోయాను.

ఊరి పెదలతో ప్రసంగించాను. చదువుకోడానికి పిల్లలకి తీరుబడి లేదన్నారు. జీవనోపాధి వాళ్ళకు భగవంతుడేదో కల్పించే ఉన్నాడు కాబట్టి వేరే ఈ చదువు జీవనోపాధి కల్పించవలసిన అవసరం లేదన్నారు. చదువు ఒక జీవనోపాధి కోసమే కాదనిన్ని జ్ఞానాభివృద్ధి యిత్యాదిగా చెప్పాను. చెప్పేటప్పుడు నా అంతరాత్మ నాకు జాపకం చేసింది — ఏమనంటే, నేను చదువుకొన్నది జీవనోపాధికే అనీ, లోక

మంతా యిప్పుడు చదువుకుంటూ ఉన్నది జీవనోపాధికే అనీ, ఆ గ్రామములో నేను చదువు చెప్పదలచుకొన్నది జీవనోపాధికే అనీ.

వాళ్ళడిగారు నన్ను, ఏమి చదువు చెప్పుతావని. ఇంగ్లీషు, తెలుగు, లెక్కలు, హిష్టరీవగైరా పేళ్లు చెప్పాను. వాళ్ళొకమాట చెప్పేరు. వాళ్ళ ఊళ్లో ఒక అమ్మాయి చదువుకోడానికి పట్నవాసం వెళ్ళిందట. ఎవరో వచ్చి తీసుకువెళ్ళారుట. ఆ పిల్లకు తల్లిదండ్రులు లేక పోవడంవల్ల వెళ్ళవలసిందిట. ఆ పిల్ల చదువుకొందిట. దానికి ఫలంగా ఆ పిల్లకి వచ్చిందేమిటంటే! వేషాలు వేసుకుందామని తీరని ఆశా, వాళ్ళ దేవుళ్ళని కొలవకపోవడం, తన గ్రామస్థులను చూచి అసహ్యించు కోడమూ, అన్నిటికన్న గొప్ప విషయం — పెళ్ళి చేసుకోకపోవడం. నిజానికి పెళ్ళి చేసుకోకపోవడంలో ఆ పిల్లది తప్పేమీలేదుట. ఎందు వల్లనో ఏ సంబంధమూ కుదురలేదుట. కాబట్టి వాళ్ళ దేవుళ్ళని మరిపించే చదువు వాళ్ళ కక్కరలేదన్నారు. వేషాలు పెంచే చదువు వాళ్ళ కక్కరలేదన్నారు. పెళ్ళిని చంపే చదువు వాళ్ళ కక్కరలేదన్నారు.

అయితే ఏమంటారన్నాను నేను. ఆ గ్రామస్థులకు చదువు చెప్పే మాటయితే రాత్రివేళ రామాయణమో, భారతమో, భాగవతమో పాఠాలు చెప్పమన్నారు—నన్ను—ఇంగ్లీషు చదువుకొన్న నన్ను! నేను మాట్లాడ లేదు, నూటికి ముప్పైమూడున్నర తెలివితేటలు తెలుగులో సంపాదించిన నేను భారత భాగవత రామాయణాదులు పాఠం చెప్పడమా? నెలవు వుచ్చుకొని బయలుదేరాను.

సాయంకాలము గోదావరి గట్టునే వస్తున్నాను. పల్లెలకుపోయే స్త్రీ పురుషులు ఎదురుపడ్డారు. అలవాటు చొప్పున దుబ్బులకేసీ చూచాను. దుబ్బులు నన్ను చూచి నవ్వాయి. ఆ పిల్లకోసం గోదావరి తీరం అంతా కళ్ళతో పరీక్షచేశాను. ఆ పిల్ల ఒక చెట్టు కొమ్మమీద కూచుని ఎండు పుల్లలు పిరిచి కింద పడేస్తోంది. ఆ పిల్లవాడి కోసం చూచాను. వాడు దూరాన్నున్న పశువుల నడలించి ఇంటిముఖం వట్టిస్తున్నాడు. నేనక్కడ ఆగాను. ఆ పిల్లవాడు చెట్టు మొదటకు వచ్చాడు. ఆ పిల్ల విరిచి పడ వేసిన పుల్లలన్నీ ఆ గంపలోకి ఎత్తాడు. ఆ పిల్ల చెట్టు దిగుతోంది. ఆ

పిల్లకేసి చూస్తున్నాడు. వెనక్కు విరిచికట్టిన చీర, మెడమీదికి దిగజారు చున్న ముడివేసిన పెద్ద జుట్టు, కాళ్ళకు కడియాలు, పెదవులకు నవ్వులు, కళ్ళకు తళుకులు.

పక్షి చెట్టు కొమ్మమీద గెంతడం చూచారా? చెట్టు నంటిపెట్టుకొని పాకే తీగను చూచారా? తొడిమివీడి కిందికి దిగజారే పువ్వును చూచారా? పిల్ల కిందకు దుమికింది చిన్న కొమ్మమీద నుంచి. పిల్లవాడు నవ్వాడు. పిల్లవాడు బుట్ట ఆమె నెత్తిమీద పెట్టాడు.

వాళ్ళు పాటలకు మెరుగులు పెడుతూ నడిచివస్తున్నారు. చెట్ల పూవు లొక్కొక్కటి వాళ్ళమీద రాలున్నాయి. గట్టుపక్క మోదుగు పువ్వులు రెండు తుంపి పిల్లవాడు ఆ పిల్ల కర్ణాల నలంకరించాడు. పక్షులు కిలకిలలాడుతున్నాయి. సూర్యుని అరుణకిరణాలు లోకాన్నంతసే కప్పాయి. కాని వాళ్ళ మీద మరింత దట్టంగా పడ్డాయి. గోదావరి వాయువు ద్వారా వాళ్ళ కాశీర్వచనాలు పంపింది. వాళ్ళు గట్టెక్కారు. నన్ను చూచారు. "వెడుతున్నా; పిల్లా!" అన్నాను. "మంచిది, అన్నయ్య గారు! మిళ్ళి ఎప్పుడొస్తా"రంది. ఆ పిల్ల విగ్రహమంతా నన్నుచూచి నవ్వి నట్టయింది.

"వెడుతున్నానురా, అబ్బీ!" అన్నాను. "మంచిది, బాబయ్యా!" అన్నాడా పిల్లోడు.

వాళ్ళు నన్ను దాటిపోయారు. గోదావరికేసి చూచాను. నిజమో కాదో నేను చెప్పలేనుగాని గోదావరికూడా నన్నుచూచి నవ్వి నట్టయింది.
